

Vælkomin í Býlingshúsið Norðasta Horn



Býlingshúsið er ein kommunalur stovnur fyri børn í aldrinum 0-7 ár, og er pláss fyri 48 børnum.

Hornastova telur 12 børn í aldrinum 0-3 ár.

Uppistova 17 børn í aldrinum 3-7 ár.

Niðristova 19 børn í aldrinum 3-7 ár.

Stovnurin er opin í tíðarskeiðnum kl. 7.30 til 17.00.

Børnini eiga at koma áðrenn kl 9.30. Um barnið ikki kemur til ásettu tíð, hevur frí ella er sjúkt, eiga tit at geva starvsfólkunum boð um hetta áðrenn kl. 9.30.

Stovnurin er stongdur

2 ráðleggingardagar árliga, skiftandi dagar.

Millum jól og nýggjár frá 24.12 til 2.1.

3 vikur um summarið.

Leygardagar, sunnu- og halgidagar.

Páskadag, hvítusunnudag, flaggdagin, ólavsøkudag.

Grundlógardag og ólavsøkuaftan kl. 12.00

Koma – Fara

Latið altíð onkran av starvsfólkunum taka ímóti barninum, og sigið altíð frá, tá ið tit koma eftir barninum. Um tit koma til ávísa tíð, so sigið okkum frá, tí vit gera nógvar túrar út í náttúruna. Um annar persónur kemur eftir barninum, so sig okkum frá hesum.

Umráðandi er, at tit siga okkum, hvussu barnið er fyri, um tað hevur sovið, etið o.s.fr. Til tess at skilja barnið til fulnar, er tað umráðandi, at vit fáa at vita um trupulleikar ella viðurskifti heima við hús, sum kunnu hava ávirkan á dagligdagin hjá barninum.

Starvsfólkið hevur stranga tagnarskyldu.

Somuleiðis siga vit tykkum frá, hvussu barnið hevur havt tað á stovninum, tá ið tit koma eftir tí.

Tað er týðningarmikið, at tit geva tykkum góðar stundir, tá ið tit koma við barninum um morgunin, tí byrjanin av degnum ávirkar dagin hjá bæði barninum og tykkum. At vit í felag finna ein hátt at siga farvæl, ið hóskar til báðar partar. Fyri at barnið skal kenna seg trygt hjá okkum, er tað av týðningi, at tey síggja tykkum fara og sleppa at vinka farvæl, eisini um barnið grætur, vit skulu nokk troysta barni. Vit vita, hvussu sárt tað er at fara frá einum grátandi barnið, so tit eru altíð vælkomin at ringja og hoyra, hvussu støðan er.

Málið hjá stovninum

At skapa ein dagligdag har bæði børn, foreldur og starvsfólk trívast, mennast og finna avbjóðingar. Støði verður tikið í tí einstaka barninum havandi í huga, at vit øll eru serstøk og tískil hava ymiskan tørv í dagligdegnum fyri at mennast bæði kropsliga og sálarliga.

Dagligdagurin er merktur av, at børnini fáa avbjóðingar bæði innandura og uttandura, ið verða tillagaðar tí einstaka barninum, alt eftir menningarstøði.

Náttúran og okkara søgu og sangmentan, hava stóran leiklut í okkara pedagogiska arbeiði.

At vit vísa børnunum álit, við at tey sleppa at brúka økið uttan fyri girðingina, tá vit meta, at vit kunnu gera eina haldgóða avtalu við tey. Tó ikki áðrenn 3 ára aldur.

Samstarv

Tað er av týðningi, at allir partar leggja seg eftir at fáa í lag eitt gott samstarv sínamillum. Um tit ikki trívast við stovnin, so kemur barnið heldur ikki at trívast her. Tí er umráðandi, at báðir partar tosa opið og beinleiðis við hvønn annan, um onkur ónøgd er.

Tað kemur fyri, at barninum tørvar serliga viðgerð ella eyka stimbran innan ymisk øki, og um vit ella tit gerast varug við

eitthvørt, er umráðandi, at vit tosa opið saman um hetta, fyri at tørvurin hjá barninum verður nøktaður, fyri at barnið fær teir bestu menningarmøguleikar. Stovnurin hevur í samráð við foreldrini móguleika at leita sær hjálp frá sernámsdeplinum, stuðulsskipanini og barnaverndini.

Foreldrafundir/foreldraumboð

Hvør stova velur tvey foreldraumboð, ið skulu mynda stovuna úteftir, um eitthvørt stingur seg upp. Foreldraumboðini hava ongan beinleiðis myndugleika, tí stovnurin ikki hevur eina nevnd, men Tórshavnar kommunu sum hægsta myndugleika. Foreldraumboðini kunnu taka stig til eitthvørt tiltak fyri børn og vaksin og hjálpa til, tá ið felagstiltøk eru.

Stovurnar hava árligan foreldrafund, har eisini fyrilestrar-haldarar uttanífrá kunnu luttaka.



Stovnsvitjan

Áðrenn barnið byrjar á stovninum, hava foreldur og barn í boði at vitja á stovninum.

Tosað verður um hvørji vit eru, og hvørjir vanar barnið hevur, so vit vita, hvussu vit skulu taka ímóti barninum og vera um tað í dagligdegnum.

Tá barnið so byrjar, krevja vit, at tit eru saman við barninum ta fyrstu vikuna, har tíðin tey eru einsamøll økist so líðandi gjøgnum eina viku. Tað er av týðningi, at tit geva barninum góðar stundir at venja seg við okkum, tí vit eru nógv vaksín og børn, sum barnið skal venja seg við. Somuleiðis sum tað er ringt hjá barninum at skiljast frá foreldrunum, sum tað hevur álit á. Tað krevur tíð at byggja upp álit við tey, sum barnið skal verða saman við stóran part av degnum.



Klæðir

Børnini skulu hava heit klæðir við, umframt regnklæðir, styvlar, vøttir, húgvu og hosur. Eitt heilt sett av skiftiklæðum skal eisini liggja í skápinum. Navn skal vera á øllum klæðunum. Vøggustovubørn fáa blæur á stovninum.

Matur

Hvønn morgun er morgunmatur til kl. 8.45.

Hvønn dag er millummáli kl. 14.30.

Børnini fáa altíð mjólk at drekka sum teimum tørvar.

Góðgæti/leika

Um børnini hava leiku við, er tað við egnari ábyrgd. Børnini eiga ikki at hava góðgæti ella pengar við. Tá ið føðingardagur er, kann barnið bjóða eitthvørt.

Sjúka

Tá børn eru sjúk, illa fyri ella hava fepur, skulu tey ikki koma á stovnin. Vit loyva okkum at ringja eftir tykkum, um vit meta, at barnið ikki er nóg væl fyri at vera á stovninum.

Vanliga taka vit ikki ábyrgdina av at geva børnum heilivág.

Hevur barnið onkra barnasjúku, eigur starvsfólkið at fáa boð um hetta. Somuleiðis um barnið hevur okkurt smittandi, so sum barnasár, lús, eygnabruna, orm, munnbruna ella annað. Tá skal barnið ikki koma á stovnin, áðrenn tað er sett í viðgerð.

Kemur barnið út fyri einumhøvurjum á stovninum, og vit meta, at ráðiligt er at fara á skaðastovuna, ringja vit eftir tykkum, so tit sjálvi kunnu vera um barnið í eini tílíkari støðu.

Gjald

Stovnsplássíð verður goldið fyrst í mánaðinum í II mánaðir um árið, fyri juli mánað er einki gjald. Rokningin verður send á inngjaldskorti og mælt verður til, at tit melda til sjálvvirkandi gjaldsavtalu til gjaldskipanina.

Stovnsgjaldið er 30% av rakstrarútreiðslunum og verður roknað á hvørjum ári.

Um tit ynskja at barnið skal gevast á stovninum, skal sigast frá 2 mánaðir frammanundan til tann fyrsta í mánaðinum.

Um eftirstøða á stovnsgjaldinum fer út um 2 mánaðir, verður tað sent Tórshavnar kommunu til innheitingar.

Frípláss

Møguleiki er fyri at søkja frípláss til barnið. Frípláss verður roknað eftir inntøkugrundarlagnum árið frammanundan, ella um inntøkan broytist munandi í verandi ári. Umsóknarblað er at fáa hjá leiðaranum.



Afturvendandi tiltøk

Á hvørjum ári skipar stovnurin fyri einum felags arbeiðsdegi/hugnadegi, har øll foreldur og børn luttaka, við at fríðka og hampa um garðin.

Skipað verður fyri jólaveitslu fyri systkjum og foreldrum.

Regluligt foreldrakaffi er á hvørjari stovu sær.

Á hvørjum ári fara tey børn, ið skulu byrja í fyrsta flokki á eina summarlegu, sum varir umleið 3 dagar.

Beinleiðis linjur á stovurnar

Hornastova tlf. 210530

Uppistova tlf. 210532

Niðristova tlf. 210531

Skrivstovan tlf. 210906

Býlingshúsið Norðasta Horn

GRANAGØTA 5

FO-100 Tórshavn

Tlf : 210906

E-mail : no-ho@torshavn.fo

Mánadag-fríggjadag 7.30-17.00



Tórshavnar kommuna

www.torshavn.fo